

ಸರ್ವಜ್ಞ ರಾಜನೀತಿ

ಡಾ.ಎಸ್.ಬಿ.ಚನ್ನಗೌಡ*

*ಪ್ರಾಂಶುಪಾಲರು ಮತ್ತು ಕನ್ನಡ ವಿಭಾಗದ ಮುಖ್ಯಸ್ಥರು, ಬಿ.ಆರ್.ತಂಬಾಕದ ಪ್ರಥಮ ದರ್ಜೆ ಕಲಾ ವಾಣಿಜ್ಯ ಹಾಗೂ ವಿಜ್ಞಾನ ಮಹಾವಿದ್ಯಾಲಯ ಹಾಗೂ ಸ್ನಾತಕೋತ್ತರ ಅಧ್ಯಯನ ಕೇಂದ್ರ ಹಿರೇಕೆರೂರು.

Abstract:

ಮೌರ್ಯ ಸಾಮ್ರಾಜ್ಯ ಸ್ಥಾಪನೆಯಾದ ಕಾಲದಿಂದ ಅಂದರೆ ನಾಲ್ಕನೇ ಶತಮಾನದಿಂದ ಕರ್ನಾಟಕ ಇತಿಹಾಸ ಖಚಿತವಾಗಿ ತಿಳಿದು ಬಂದಿದೆ ಎಂದು ಹೇಳಬಹುದು. ಕರ್ನಾಟಕದ ಸಾಂಸ್ಕೃತಿಕ ಇತಿಹಾಸಕ್ಕೆ ಕಾರಣೀಭೂತರಾಗಿದ್ದಾರೆ. ನಂದರು, ಮೌರ್ಯರು, ಶಾತವಾಹನರು, ಕದಂಬರು, ಗಂಗರು ಇನ್ನೂ ಮುಂತಾದವರು ಕರ್ನಾಟಕದ ಯಾವುದೇ ಭಾಗವನ್ನು ಸಮೃದ್ಧಿಗೊಳಿಸಲು ಪಣತೊಟ್ಟಿದ್ದರು. ಆ ಕಾಲಘಟ್ಟದಲ್ಲಿ ಚಾಲುಕ್ಯ, ರಾಷ್ಟ್ರಕೂಟ, ಹೊಯ್ಸಳ ಸಾಮ್ರಾಜ್ಯ ಕಾಲದಲ್ಲಿ ಕನ್ನಡ ಜನತೆ ಚಾಲುಕ್ಯರನ್ನು ಸ್ಮರಿಸಬೇಕಾಗುತ್ತದೆ. ಅವರು ವಿದ್ಯೆಗೆ, ಕಲೆಗೆ, ಧಾರ್ಮಿಕ ವಿಷಯಗಳಿಗೆ ತುಂಬಾ ಪ್ರೋತ್ಸಾಹ ಕೊಟ್ಟು ಸಮೃದ್ಧಿಗೊಳಿಸಿ ಹಾಗೂ ಚಿರಂತನಗೊಳಿಸಿದರು. ಪ್ರಸ್ತುತ ಲೇಖನದಲ್ಲಿ ಸರ್ವಜ್ಞ ರಾಜನೀತಿ ಕುರಿತು ಚರ್ಚಿಸಲಾಗಿದೆ.

Keywords: ವಚನ ಸಾಹಿತ್ಯ, ಸರ್ವಜ್ಞ, ರಾಜನೀತಿ, ಕರ್ನಾಟಕ ಇತಿಹಾಸ.

ಪೀಠಿಕೆ

ಸರ್ವಜ್ಞ ಕಾಲಘಟ್ಟದಲ್ಲಿ ರಾಜತತ್ವಕ್ಕೆ ಮೊದಲ ಮಣೆ ಸಲ್ಲುತ್ತಿದ್ದು, ಚಿಕ್ಕ ದೊಡ್ಡ ಸಾಮ್ರಾಜ್ಯಗಳು ವೈಭವಯುತವಾಗಿ ಮೆರೆಯುತ್ತಿದ್ದವು. ಸರ್ವಜ್ಞನ ವ್ಯಾವಹಾರಿಕವಾದ ಅನುಭವ ಅವನ ಚಿಂತನೆಗಳು ಕೆಲ ಮಟ್ಟಿಗೆ ಸರಿಯಾಗಿ ಇತ್ತು ಎಂದೆನಿಸುತ್ತದೆ. ರಾಜ್ಯವೊಂದರ ಅಧಿಕಾರ ಸೂತ್ರಗಳನ್ನೆಲ್ಲಾ ಕೈವಶ ಮಾಡಿಕೊಂಡು ಅದನ್ನು ಸಮರ್ಥವಾಗಿ ತೋರಿಸಿಕೊಂಡು ಜವಾಬ್ದಾರಿ ಹೊತ್ತ ರಾಜನೊಬ್ಬನ ಅಗತ್ಯ, ಆ ಕಾಲಘಟ್ಟದಲ್ಲಿ ಅನಿವಾರ್ಯವಾಗಿತ್ತು. ರಾಜನೇ ಇಲ್ಲದೆ ರಾಜ್ಯ ಅರಾಜಕತೆಗೆ ಈಡಾಗುತ್ತದೆ, ಈ ಸಂಗತಿ ಅವನ ವಚನಗಳಲ್ಲಿ ಅಭಿವ್ಯಕ್ತಿ ಪಡೆದಿದೆ.

ಗುರುವು ಇಲ್ಲದ ಮಠವು ಹಿರಿಯರಿಲ್ಲದ ಮನೆಯು

ಅರಸಿಯಿಲ್ಲದೂರು ಇವು ಮೂರು ನುಲಿ ಹರಿದ

ಹೊರಸಿನಂತಕ್ಕು ಸರ್ವಜ್ಞ

ನಾಡೆಂಬ ದೇಹಕ್ಕೆ ರೂಢಿಪತಿಯೇ ಪ್ರಾಣ

ನಾಡಳಿಯ ರೂಢಿಪತಿ ಕೆಡಗು ಅರಸಳಿಯ

ನಾಡೆಲ್ಲ ಕೆಡಗು ಸರ್ವಜ್ಞ

Please cite this article as: ಚನ್ನಗೌಡ ಎಸ್.ಬಿ. (2023). ಸರ್ವಜ್ಞ ರಾಜನೀತಿ. ಸೃಜನಿ: ಇಂಡಿಯನ್ ಜರ್ನಲ್ ಆಫ್ ಇನ್ನೋವೇಟಿವ್ ರಿಸರ್ಚ್ ಅಂಡ್ ಡೆವಲಪ್‌ಮೆಂಟ್, 1(6), 60-70.

ಅರಸನಿಲ್ಲದ ಊರು ಅರಾಜಕತೆಗೆ ಒಳಗಾಗುತ್ತದೆ. ಹಾಗಾಗಿ ಕವಿ ಬಳಸಿದ ಈ ವಚನಗಳೇ ಸಾಕ್ಷಿ. ಮಠದ ಗುರು ಹಾಗೂ ಮನೆಯ ಹಿರಿಯರು ಇಲ್ಲಿ ವ್ಯಕ್ತವಾಗುವ ಮಾರ್ಗದರ್ಶನ ಹಾಗೂ ಮಠ ಮನೆಯಂತಹ ಸಂಸ್ಥೆಗಳನ್ನು ತೂಗಿಸಿಕೊಂಡು ಹೋಗುವ ಜಾಣತನವನ್ನು ಹೇಳುತ್ತದೆ. ಇಲ್ಲಿ ಅರಸನ ಕರ್ಮ ಮತ್ತು ಕರ್ತವ್ಯಗಳನ್ನು ಬೆಳಗಬಲ್ಲ, ರಾಜನಿಲ್ಲದ ಊರಿಗೆ ಒದಗಬಹುದಾದ ಅಭದ್ರತೆ ಜನರ ರಕ್ಷಣೆಗೆ ರಾಜನ ಪ್ರಭುತ್ವ ಅನುಕೂಲಕರವಾಗಿರುತ್ತದೆ ಎಂಬ ಅಂಶ ಪ್ರಧಾನ ಪಾತ್ರವಹಿಸುತ್ತದೆ. ಹೀಗೆ ರಾಜ್ಯ ಎಂಬ ಕ್ಷೇಮಾಭಿವೃದ್ಧಿಯು ಹಿರಿಯರ ಹೊಣೆ ಹಾಗೂ ನಿರ್ವಹಣೆಯ ಜವಾಬ್ದಾರಿ ರಾಜನನ್ನೇ ಅವಲಂಬಿಸಿದೆ ಎಂಬ ಆಶಯವಾಗಿದೆ. ರಾಜನಾದವನು ಗೊತ್ತು ಗುರಿಯನ್ನು ಸಾಧಿಸಬೇಕಿದ್ದಲ್ಲಿ ಉತ್ತಮ ಗುಣಗಳನ್ನು ಅಳವಡಿಸಿಕೊಂಡವನಾಗಿರಬೇಕು. ಎಂದು ಸರ್ವಜ್ಞನು ಚಿಂತನೆ ಮಾಡಿದ್ದಾನೆ.

ಪರನಾರಿ ಸೋದರನು ವರಶತ್ರುದಲ್ಲಣನು

ಕರ ಪಾಪ ಭಯವ ಹೊರವ ಗುಣಿಯುಹ ನೃಪಗೆ

ಸ್ಥಿರವಿಹಳು ಲಕ್ಷ್ಮೀ ಸರ್ವಜ್ಞ

ಬಂಡಾರ ತುಂಬಿ ನೀ ಬಂಡಿಯಲಿ ಹೇರುವರೆ

ಮಂಡಲವನಾಳಿ ಮರೆಯುವರೆ ಒಕ್ಕಲನು

ಕೊಂಡಾಡಬೇಕು ಸರ್ವಜ್ಞ'

ರಾಜನ ಅರ್ಹತೆಗೆ ಪರನಾರಿ ಸೋದರತೆ ಎಂಬ ಮಾತು ಅರ್ಥಪೂರ್ಣವಾಗಿದೆ. ಏಕೆಂದರೆ ಹೆಣ್ಣಿನ ಸಂಗದಿಂದ ಅನೇಕ ರಾಜರು, ಅರಸೊತ್ತಿಗೆಗಳು ನಾಶವಾಗಿದ್ದನ್ನು ಪುರಾಣ, ಇತಿಹಾಸ, ಸತ್ಯವೆಂದು ಸಾರುತ್ತವೆ. ಹೆಣ್ಣಿನ ಸಂಗ ರಾಜಧರ್ಮಕ್ಕೆ ಶೋಭೆ ತರುವಂತಹ ಕೆಲಸವಲ್ಲ, ಹಾಗಿದ್ದಾಗ ಮಾತ್ರ ಆತನ ರಾಜ್ಯ ನಿರ್ಭಯ ನೆಮ್ಮದಿಗಳಿಗೆ ನೆಲೆಮನೆಯಾಗಿ ರಾಜ್ಯದ ಕ್ಷೇಮಾಭಿವೃದ್ಧಿಗೆ ಅನುಕೂಲವಾಗುತ್ತದೆ. ಪಾಪ ಭಯ ಗುಣವಂತಿಕೆಗಳು ಆತನ ಜೀವವಾಗಿರಬೇಕು. ಹೀಗಿದ್ದಲ್ಲಿ ಆತನ ರಾಜ್ಯಲಕ್ಷ್ಮಿ ಸುಸ್ಥಿರವಾಗಿ ಅವನನ್ನೇ ಆಶ್ರಯ ಪಡೆದುಕೊಂಡಿರುತ್ತಾಳೆ. ಮತ್ತು ಮುಂದುವರೆದು ಒಕ್ಕಲು ಮಕ್ಕಳು ಎಂಬುದನ್ನು ರಾಜ ಸದಾ ನೆನಪಿನಲ್ಲಿಡಬೇಕು. ಅವರಿಂದಲೇ ರಾಜ್ಯದ ಜನರಿಗೆಲ್ಲ ಬಾಳು ಬದುಕು ಸಾಧ್ಯ. ಹಾಗಿದ್ದಲ್ಲಿ ಮಾತ್ರ ಅರಸನ ಅರಸೊತ್ತಿಗೆ ಸರ್ವ ವಿಧದಿಂದಲೂ ಸುಖ-ಸಂತೃಪ್ತಿಯ ಆಗರವಾಗುತ್ತದೆ.

ಹಿರಿಯಕ್ಕನ ಜಾಳಿ ಮನೆಮಂದಿಗೆಲ್ಲ ಎಂಬ ಗಾದೆಯಂತೆ ಆತನ ದುರಾಚಾರವೇ ಅನಾಹುತಕ್ಕೆ ಕಾರಣವಾಗುತ್ತದೆ. 'ವಿನಾಶ ಕಾಲದಲ್ಲಿ ವಿಪರೀತ ಬುದ್ಧಿ' ಎಂಬಂತೆ ದಾರಿ ತಪ್ಪಿದ ರಾಜನನ್ನು ಸರಿದಾರಿಗೆ ತರಲು ಅರಸನಿಗೆ ಒಳ್ಳೆಯ ಸಲಹೆ ಸೂಚನೆಯಿತ್ತು ರಾಜ್ಯದ ಹಿತ ರಕ್ಷಣೆ ಕಾಪಾಡುವುದು ಅಗತ್ಯ ಮಂತ್ರಿ ವರ್ಗ, ಕಾವಲು ಪಡೆ, ಆಡಳಿತ ವರ್ಗ ಮತ್ತು ಪರಿವಾರ ತಮ್ಮ ಕರ್ತವ್ಯಗಳನ್ನು ಬದಿಗೊತ್ತಿ ರಕ್ಷಣೆಗೆ ಮುಂದಾಗಬೇಕು ಎಂಬಲ್ಲಿ ಸರ್ವಜ್ಞ ಕವಿಯ ವಚನ ನೋಡಬಹುದು.

ಅರಸು ಕೊಲುವರೆ ಮಂತ್ರಿ ಕರೆಸಿ ಕಷ್ಟವ ಕೊಡಲು

ಬೆರಸಿ ತಳವಾರ ಬೀಳಲೈ ಪರಿಹರಿಪ

ರಾರಿನ್ನು ಹೇಳು ಸರ್ವಜ್ಞ

ಪ್ರಜೆಗಳನ್ನು ರಕ್ಷಣೆ ಮಾಡುವ ರಾಜ ಜನರನ್ನು ಕೊಲ್ಲಲು ತೊಡಗಿದರೆ ರಾಜ್ಯದ ಸೂತ್ರದಾರ ಮಂತ್ರಿಯೇ ಕಿರುಕುಳ ನೀಡಿದರೆ ರಕ್ಷಣೆಗೆ ಬರಬೇಕಾದ ತಳವಾರನೇ ಅಕ್ರಮ ಮಾಡಿದರೆ ಜನರ ಗೋಳು ಕೇಳುವವರು ಯಾರು? ಎಂಬ ಮಾತನ್ನು ಕವಿ ಸರ್ವಜ್ಞ ತನ್ನ ವಚನದ ಮೂಲಕ ಅಭಿವ್ಯಕ್ತಗೊಳಿಸುತ್ತಾನೆ.

ಸರ್ವಜ್ಞ ದರ್ಪ-ದಬ್ಬಾಳಿಕೆಗಳನ್ನು ತೆರೆದ ಕಣ್ಣಿನಿಂದ ನೋಡಿ ಅನುಭವದ ಮಾತು ಹೇಳುತ್ತಾನೆ. ಮತ್ತು ಅವನ ಕಾಲಘಟ್ಟದಲ್ಲಿ ರಾಜಕೀಯ ಆಡಳಿತ ವ್ಯವಸ್ಥೆಯನ್ನು ರಾಜ ಪ್ರತಿನಿಧಿಯು ತನ್ನದೆ ಮಂತ್ರಿಮಂಡಲ ಹಾಗೂ ಆಸ್ಥಾನವನ್ನು ಹೊಂದಿರುತ್ತಿದ್ದನು. ರಾಜನ ಅಧಿಕಾರವು ಅತಿ ಹೆಚ್ಚಿನದಾಗಿತ್ತು. ಅಧಿಕಾರಿಗಳು ಸ್ವತಂತ್ರವಾಗಿ ದಕ್ಷತೆಯಿಂದ ಕಾರ್ಯನಿರ್ವಹಿಸುತ್ತಿದ್ದರು. ಸರ್ವಜ್ಞನ ಈ ಜೀವನಾನುಭವ ಇಂದಿನ ಹೊಸ ಪರಿಸ್ಥಿತಿಯಲ್ಲೂ ಹೊಂದುವಂತಹದಾಗಿದೆ.

ಸರ್ವಜ್ಞನ ಚಿಂತನೆ ಸಮಕಾಲೀನ ರಾಜಕೀಯ ಸ್ಥಿತಿಯಲ್ಲಿ ಸಂಗತವಾಗಿರಬಹುದಾದರೂ ಇಂದಿನ ಪರಿಸರದಲ್ಲಿ ಅದು ಅಸಂಗತ ಮಾತ್ರವಲ್ಲ ಅಪೇಕ್ಷಾರ್ಹವೂ ಅನ್ನಿಸದಿರದು. ಅಂದಷ್ಟಕ್ಕೆ ಸರ್ವಜ್ಞ ಈ ಕುರಿತು ಕುರುಡಾಗಿದ್ದನೆಂದು ಭಾವಿಸಿಕೊಡದು. ತನ್ನಂತೆ ಸತ್ಯನಿಷ್ಠರಿಗಳು ಬಾಯಿಬಿಡುಕರಲ್ಲದವರು ಆದ ವೀರ ಚೇತನಗಳ ಸ್ಥಿತಿಗತಿಯ ಕುರಿತು ಸರ್ವಜ್ಞ ಚಿಂತಿಸಿದ್ದಾನೆ. ಅಂಥವರ ಹಾದಿ ಮೊದಮೊದಲು ಮುಳ್ಳು ಕಲ್ಲುಗಳಿಂದ ತುಂಬಿದ ಕಷ್ಟದ ದಾರಿಯಾಗಿ ಕಂಡುಬಂದಿರಬಹುದಾದರೂ ಕೊನೆಯಲ್ಲಿ ಅದು ಆತನ ಪಾಲಿಗೆ ಭಾಗ್ಯದ ಬಾಗಿಲು ತೆರೆಯುವಂಥಹದು ಆಗದಿರದು ಎಂದು ಹೇಳುತ್ತಾನೆ.

ಓಲಯ್ಯಿತಿರುವವನು ಮೇಲೆನಿಸುತ್ತಿದ್ದರೂ

ಸೋಲದ ಬುದ್ಧಿ ಇರುವನಲಿ ಭಾಗ್ಯದ

ಕೇಲು ಕಾಣಯ್ಯ ಸರ್ವಜ್ಞ

ಅರಸನನ್ನು ಮೇಲಾಧಿಕಾರಿಗಳನ್ನು ಮೆಚ್ಚಿಸುವಂತೆ ನಡೆಯುವವನಿಗೆ ನಟಿಸುವಂತವನಿಗೆ ತಾತ್ಕಾಲಿಕವಾಗಿ ಪ್ರಯೋಜನ ಉಂಟಾಗಬಹುದಾದರೂ ಕೊನೆಯಲ್ಲಿ ಮಾತ್ರ ಅದು ಅಪ್ರಯೋಜಕ ಮತ್ತು ಅನರ್ಥಕಾರಿಯೋ ಆಗುವ ಸಂಭವ ಇದೆ. ಇದಕ್ಕೆ ಪ್ರತಿಯಾಗಿ ಇಂತಹ ಸೋಲಾಡಿತನವನ್ನು ಕಷ್ಟ ನಷ್ಟಗಳನ್ನು ಎದುರಿಸುವ ಪ್ರಸಂಗ ಬರಬಹುದು. ಸತ್ಯಕ್ಕೆ ಸಾವಿಲ್ಲ ಸುಳ್ಳಿಗೆ ಸುಖವಿಲ್ಲ ಎಂಬ ಜೀವನ ಮೌಲ್ಯದ ರಹಸ್ಯ ಕಾಣಬಹುದು. ರಾಜಕೀಯ ಆಡಳಿತ ಹಾಗೂ ವ್ಯವಹಾರಕ್ಕೆ ಕವಿ ಸರ್ವಜ್ಞ ತನ್ನದೇ ಮಾತುಗಳಲ್ಲಿ ರಾಜಕೀಯ ಹಾಗೂ ರಾಜನೀತಿ ವ್ಯವಸಾಯ ಆಡಳಿತವನ್ನು ಸಮಗ್ರವಾಗಿ ತನ್ನ ವಚನಗಳಲ್ಲಿ ವಿವರಿಸುತ್ತಾನೆ.

ಸರ್ವಜ್ಞನ ದೃಷ್ಟಿಯಲ್ಲಿ ರಾಜನೀತಿ

ರಾಜ್ಯ ಅಥವಾ ದೇಶವನ್ನು ನೋಡಿಕೊಳ್ಳಲು ರಾಜನಿರುತ್ತಿದ್ದ. ರಾಜನು ರಾಜ್ಯ ಸುಭಿಕ್ಷವಾಗಿರಲು ಬೇಕಾದ ಎಲ್ಲ ರೀತಿಯ ಕಾರ್ಯವನ್ನು ಮಾಡಿಸುತ್ತಿದ್ದನು. ಒಂದು ದೇಶದ ಸರ್ವ ಜವಾಬ್ದಾರಿಯನ್ನು ಕೈಯಲ್ಲಿಟ್ಟುಕೊಂಡು ಸೂತ್ರಧಾರಿಯಾಗಿ ಅಧಿಕಾರಯುತವಾಗಿ ಆಡಳಿತ ನಡೆಸುವ ರಾಜನು ಹೇಗಿರಬೇಕು? ಆತನ ಗುಣಗಳೇನು? ಆತನು ಹೇಗಿದ್ದಾಗ ಪ್ರಜಾವರ್ಗ, ಸುರಕ್ಷಿತವಾಗಿರಲು ಸಾಧ್ಯ. ರಾಜ್ಯ ರಕ್ಷಣೆ ಹೇಗೆ ನಿರ್ವಹಿಸಬೇಕು? ಆತನ ಗುಣಗಳೇನು? ಎಂಬುದನ್ನು ತಿಳಿಯಲು ಸರ್ವಜ್ಞ ತನ್ನ ವಚನಗಳಲ್ಲಿ ರಾಜನೀತಿ ಕುರಿತು ತುಂಬಾ ವೈಚಾರಿಕವಾಗಿ ಚಿತ್ರಿಸಿದ್ದಾನೆ.

ಸರ್ವಜ್ಞ ಯಾವುದೇ ವಿಷಯಗಳನ್ನು ಕುರಿತು ನೀತಿ ಬೋಧಿಸಿದರೂ ಅದಕ್ಕೆ ಅವನದೇ ಆದ ಒಂದು ಪರಿಮಿತಿ ಇದೆ. ತನ್ನ ಅನುಭವಕ್ಕೆ ಓದಿನಿಂದ ಬಂದಿರಬಹುದು, ಪ್ರತ್ಯಕ್ಷವಾಗಿ ನೋಡಿ ಬಂದಿರಬಹುದು. ಸರ್ವಜ್ಞ 'ರಾಜನೀತಿ' ಚಿಂತನೆಗೆ ಅವನ ಕಾಲದ ರಾಜಕೀಯ ಆಡಳಿತ ಅದರ ಸ್ಥಿತ್ಯಂತರ ಹಾಗೂ ರಾಜನ ನಡತೆ ಅವನ ಧರ್ಮ ಗುಣ ಇತ್ಯಾದಿ ಅನುಭವಿಸಿ ಇಲ್ಲಿ ತನ್ನ ನೀತಿ ಮಾರ್ಗದರ್ಶನ ಮಾಡಿರಬಹುದೆಂಬ ಅಭಿಪ್ರಾಯಕ್ಕೆ ಬರಲಾಗಿದೆ.

ಗುರುವು ಇಲ್ಲದ ಮಠವು / ಹಿರಿಯರಿಲ್ಲದ ಮನೆಯು /

ಅರಸಿಲ್ಲದೂರು ಇವು ಮೂರುನುಲಿಹರಿದ /

ಹೊರಸಿನಂತಿಕ್ಕು ಸರ್ವಜ್ಞ

ಹಿರಿಯರಿಲ್ಲದ ಮನೆಯು / ಗುರುವು ಇಲ್ಲದ ಮಠವು /

ಅರಸುತನ ವಳಿದ ಅರಮನೆಯು ಹಣ ಹೋದ /

ಹರದನಂತಕ್ಕು ಸರ್ವಜ್ಞ

ನಾಡೆಂಬ ದೇಹಕ್ಕೆ / ರೂಢಿಪತಿಯೇ ಪ್ರಾಣ /

ನಾಡಳಿಯೆ ರೂಢಿಪತಿ ಕೆಡಗು, ಅರಸಳಿಯೆ /

ನಾಡೆಲ್ಲ ಕೆಡಗು ಸರ್ವಜ್ಞ

ಒಂದು ನಾಡಿಗೆ ರಾಜನ ಅನಿವಾರ್ಯತೆಯನ್ನು ಈ ಮೇಲ್ಕಂಡಂತೆ ಸೂಚಿಸುತ್ತಾನೆ. ಗುರುವಿಲ್ಲದ ಮಠದಂತೆ, ಹಿರಿಯರಿಲ್ಲದ ಮನೆಯಂತೆ, ನುಲಿ ಹರಿದ ಹೊರಸಿನಂತೆ, ಹಣ ಕಳೆದುಕೊಂಡ ವ್ಯಾಪಾರಿಯಂತೆ ಆಗುತ್ತದೆಂದು ವಿವರಿಸುತ್ತಾನೆ. ಅಲ್ಲದೆ ನಾಡೆಂಬ ದೇಹಕ್ಕೆ ರೂಢಿಪತಿಯೇ ಪ್ರಾಣವೆಂಬಂತೆ ರಾಜನ ಅನಿವಾರ್ಯತೆಯನ್ನು ಬಣ್ಣಿಸುತ್ತಾನೆ. ರಾಜ ಪ್ರತ್ಯಕ್ಷ ದೇವನಂತೆ ಎಂಬ ಮಾತು ಪ್ರಾಚೀನ ಕಾಲದಲ್ಲಿ ಅಕ್ಷರಶಃ ಸತ್ಯವಾಗಿದ್ದಿತು. ರಾಜನೆಂದರೆ ಒಂದು ದೇಶದ ಆಡಳಿತ ಸೂತ್ರ ಹಿಡಿದ ವ್ಯಕ್ತಿ. ದುಷ್ಟರ ದಮನಕ್ಕೆ ರಾಜನೆಂಬುವನು ಇಲ್ಲದಿದ್ದರೆ ಪ್ರಜಾರಕ್ಷಣೆಯು ಸಾಧ್ಯವಿಲ್ಲ. ರಾಜ ಒಬ್ಬ ರಥಿಕ, ರಾಜ್ಯವೇ ರಥ. ಪ್ರಜೆಗಳೇ ಕುದುರೆಗಳು. ಆ ಕುದುರೆ ಎಲ್ಲೆಂದರಲ್ಲಿ ಮೀರಿ ಓಡದಂತೆ ತಡೆಯಲು ರಾಜನು ಬೇಕೆ ಬೇಕು. ಎಂದು ಯಜ್ಞವಲ್ಕ್ಯನ ಸ್ಮೃತಿಯಲ್ಲಿ ಹೇಳಲಾಗಿದೆ. 'ಅರಸನಿಲ್ಲದ ಊರು ಅರಾಜಕತೆಗೆ ಈಡಾಗದಿರದು' ಎಂಬ ಆಶಯದ ಆವಿಷ್ಕಾರಕ್ಕಾಗಿ ಸರ್ವಜ್ಞ ಬಳಸಿರುವ ಒಂದೊಂದು ದೃಷ್ಟಾಂತಗಳೂ ಬಹು ಅರ್ಥಪೂರ್ಣವಾಗಿವೆ. 'ಮಠದ ಗುರು' ಹಾಗೂ 'ಮನೆಯ ಹಿರಿಯ' ಈ ದೃಷ್ಟಾಂತಗಳು ವಿವೇಕಯುತ ಮಾರ್ಗದರ್ಶನ ಹಾಗೂ ಮನೆ-ಮಠದಂತಹ ಸಂಸ್ಥೆಗಳನ್ನು ನಿಭಾಯಿಸಲು ಬೇಕಾಗುವ ಅಗತ್ಯತೆಯನ್ನು ಧ್ವನಿಸುತ್ತವೆ.

ಅರಸನ ಕರ್ತವ್ಯವೆಂಬುದು ಎಷ್ಟು ಅಗತ್ಯ ಹಾಗೂ ಆ ನಾಡಿಗೆಂದಗುವ ಅಪಾಯದ ಸಂಕೇತವನ್ನು 'ನುಲಿ ಹರಿದ ಹೊರಸು' ಎಂಬ ಔಚಿತ್ಯಪೂರ್ಣವಾದ ಅರ್ಥವನ್ನು ಸೂಚಿಸುತ್ತದೆ. ಮುಂದಿನ ವಚನದಲ್ಲಿ 'ಹಣ ಹೋದ ಹರದ' ಯಾವುದೇ ವ್ಯವಹಾರ ವ್ಯಾಪಾರಕ್ಕೆ ಹಣವೆಂಬುದು ಎಷ್ಟು ಅನಿವಾರ್ಯವೋ ಹಾಗೆ ಹಣವಿಲ್ಲದ ವ್ಯಾಪಾರಿ ತನ್ನ ಅಸ್ತಿತ್ವವನ್ನೇ ಕಳೆದುಕೊಳ್ಳುತ್ತಾನೆ. ನಷ್ಟ ಅನುಭವಿಸಿ ಕಂಗಾಲಾಗುತ್ತಾನೆ. ಇಲ್ಲಿ ವ್ಯಾಪಾರಕ್ಕೆ ಹಣ ಎಷ್ಟು ಮುಖ್ಯವೋ ಅಷ್ಟೇ ರಾಜನ ಅವಶ್ಯಕತೆ ಇರುವುದನ್ನು ಮನಗಾಣಿಸುತ್ತಾನೆ. ಇನ್ನೊಂದು ವಚನದಲ್ಲಿ ನಾಡು ಮತ್ತು ರೂಢಿಪತಿಗೆ ಇರುವ ಸಂಬಂಧವನ್ನು 'ನಾಡೆಂಬ ದೇಹಕ್ಕೆ ರೂಢಿಪತಿಯೇ ಪ್ರಾಣ' ಎಂಬ ರೂಪಕದ ಮುಖಾಂತರ ದೇಹವೇ ಇಲ್ಲದಿದ್ದಾಗ ಪ್ರಾಣವಿರಲು ಹೇಗೆ ಸಾಧ್ಯ? ಎಂಬ ಅರಸನ ಅನಿವಾರ್ಯತೆಯ ಅಗತ್ಯತೆಯನ್ನು ರೂಪಿಸಿದ ಪರಿಯಂತೂ ಅವನಿಲ್ಲದ ನಾಡು ಕೇಡು ಎಂಬ ಭಾವಾರ್ಥವನ್ನು ಅದರ ಜೊತೆಗೆ ಒಂದು ನಾಡಿನ ಜವಾಬ್ದಾರಿ ರಾಜನನ್ನೇ ಅವಲಂಬಿಸಿದೇ ಎಂಬ ಆಶಯ ವ್ಯಕ್ತವಾಗಿರುವುದನ್ನು ಮನಗಾಣಿಸಬಹುದು.

ದೊರೆತನ ಮಾಡುವರು / ಕರೆದನ್ನ ನೀಡುವರು /

ಉರಗ ಭೂಷಣನ ನೆನೆವವರು, ಧರೆಯೊಳಗೆ /

ನರರಲ್ಲ ನೋಡ ಸರ್ವಜ್ಞ

ದೇವರು ಕಾಣದ ದೈವ. ರಾಜ ಪ್ರತ್ಯಕ್ಷ ದೈವ, ಭೂಮಂಡಲದ ಮಾನವರಿಗೆ ರಾಜನು ಶಿವಸ್ವರೂಪಿಯಾಗಿ, ಹಸಿದವರಿಗೆ ಹಸಿವನ್ನು ನೀಗಿಸುವ ಅನ್ನದಾತನಾಗಿ ತೋರ್ಪಡುತ್ತಾನೆ. ಮಾನವರಿಗೆ ಕಷ್ಟಕಾಲ ಬಂದಾಗ ತಮ್ಮ ಇಷ್ಟದೈವವನ್ನು ಸ್ಮರಣೆ ಮಾಡುವಂತೆ ರಾಜನನ್ನು ಸ್ಮರಿಸುತ್ತಾರೆ. ಅವರ ಪಾಲಿಗೆ ಅವನೇ ಇಷ್ಟದೈವವಾಗಿ ಕಾಣುತ್ತಾನೆ. ಇಲ್ಲಿ 'ಉರಗ ಭೂಷಣ' ಎಂಬ ವಿಶೇಷಣ ರಾಜನನ್ನು ದೈವತ್ವಕ್ಕೆ ಏರಿಸಿದಂತಿದೆ. ಅಂತಹ ಪರಮ ಪದವಿಯನ್ನು ಕೊಟ್ಟು ಗೌರವಿಸಿ

ಹಣೆಮಣೆಯುತ್ತಾರೆಂಬ ಭಾವನತ್ಮಕ ಸಂಬಂಧವನ್ನು ರಾಜನಿಗೆ ನೀಡಿರುವುದು ಪ್ರಜೆಗಳ ಸಂಕಷ್ಟ ಪರಿಹರಿಸುವಲ್ಲಿ ರಾಜ ಪ್ರತ್ಯಕ್ಷ ದೇವನಾಗಿ ಭೂನಾಥನಾಗಿ ಕಂಗೊಳಿಸಿ ಜನರ ಮನಸ್ಸಿನಲ್ಲಿ ರಾಜನ ಬಗ್ಗೆ ಅಧ್ಯಾತ್ಮದ ನೆಲೆ ಕಾಣುವಂತೆ ಸರ್ವಜ್ಞ ತನ್ನ ವಚನಗಳಲ್ಲಿ ವ್ಯಕ್ತಪಡಿಸುತ್ತಾನೆ.

ಯೋಗ್ಯ-ರಾಜಲಕ್ಷಣ

ನಾಯಕತ್ವಕ್ಕೆ ತನ್ನದೇ ಆದ ಕೆಲವು ಲಕ್ಷಣಗಳಿರುತ್ತವೆ. ಒಂದು ನಾಡಿನ ರಾಜ್ಯಾಧಿಕಾರ ಪಡೆದ ರಾಜನಿಗೆ ಯೋಗ್ಯವಾದ ಕೆಲವು ಲಕ್ಷಣಗಳಿರಬೇಕಾಗುತ್ತದೆ. ಅಂಥ ಯೋಗ್ಯ ರಾಜನು ಹೊಂದಿರಬೇಕಾದ ರಾಜ ಲಕ್ಷಣಗಳನ್ನು ಸರ್ವಜ್ಞ ತನ್ನ ವಚನಗಳಲ್ಲಿ ನೀರೂಪಿಸಿದ ರೀತಿ ಬಹು ಅರ್ಥವಂತಿಕೆಯಿಂದ ಕೂಡಿದೆ.

ಊರಿಗೆ ದೊರೆ ರೂಪು | ನಾರಿಗೆ ಗುಣ ರೂಪು |

ಚಾರು ಕೋಕಿಲೆಗೆ ಸ್ವರ ರೂಪು, ರಾಜಿಗೆ |

ಧೀರತ್ವ ರೂಪ ಸರ್ವಜ್ಞ

ಹರಗೆ ನಂದಿಯು ಲೇಸು | ಮರಣ ಭೂತಕ ಲೇಸು |

ವರಯುದ್ಧ ಲೇಸು ಸುಭಟಿಗೆ, ರಾಜಿಗೆ |

ಕರಧೈರ್ಯ ಲೇಸು ಸರ್ವಜ್ಞ

ಒಂದು ನಾಡಿನ ಕೀರ್ತಿ ಪ್ರಸಿದ್ಧಿ ಪಡೆಯಬೇಕು ಎಂದರೆ ಅದನ್ನು ಆಳುವ ದೊರೆ ಕಾರಣನಾಗುತ್ತಾನೆ. ನಾರಿ ತನ್ನ ಗುಣದಿಂದ, ಕೋಗಿಲೆ ಕಪ್ಪಾಗಿದ್ದರೂ ಅದರ ಸ್ವರದಿಂದ ಪ್ರಸಿದ್ಧಿ ಪಡೆಯುವುದು. ರಾಜನು ತನ್ನ ಶೂರತನ ಪರಾಕ್ರಮಗಳಿಂದ ಪ್ರಸಿದ್ಧಿ ಪಡೆಯುತ್ತಾನೆ. ಹಾಗೆಯೇ ಮುಂದಿನ ವಚನದಲ್ಲಿ ಶಿವನಿಗೆ ನಂದಿ(ಬಸವಣ್ಣ) ಬಂಡನಾದವನಿಗೆ, ನಾಚಿಕೆ ಇಲ್ಲದವನಿಗೆ ಮರಣವೇ ಲೇಸು. ವೀರಯೋಧನಿಗೆ ಒಲಿದು ಬಂದ ಯುದ್ಧವೇ ಲೇಸು. ಹಾಗೆಯೇ ರಾಜನಾದವನಿಗೆ ಕಿರಣದಂತೆ ಹೊಳೆಯುವ ಸಾಹಸ ಹಾಗೂ ಧೈರ್ಯವೇ ಲೇಸು. ರಾಜನಿಗೆ ಪರಾಕ್ರಮ ಧೈರ್ಯ, ಕೀರ್ತಿಯೇ ಅವನಿಗೆ ಯಶಸ್ಸೆಂದು ವರ್ಣಿಸುತ್ತಾನೆ.

ಸಾವಿಗೆ ಅಂಜದವ

ನಿಜವಾದ ವೀರರು ಸಾವು ಭೀತಿಗಳಿಗಂಜುವರೇ? ಯುದ್ಧದಲ್ಲಿ ರಣಹೇಡಿಯಾಗಿ ವೈರಿಗೆ ಬೆನ್ನು ತೋರಿಸುವುದಕ್ಕಿಂತ 'ಜಾತಸ್ಯಮರಣಂ ದ್ರುವಂ' ಸಾಯುವುದೇ ಲೇಸು ಎಂದು ಪರಾಕ್ರಮಿಗಳಾಗಿ ಹೋರಾಡುತ್ತಾರೆ, ವಿನಹ ಹೆದರಿ ಹಿಂದೆ ಸರಿಯುವುದಿಲ್ಲ. ರಾಜನಾದವನು ವೈರಿಗಳಿಗೆ ಸಾವಿಗೆ ಹೆದರುವನೇ?

ಜಾತಿವೀರರು ಸಾವು | ಭೀತಿಗಂಜುವರೇ ? |

ಜಾತಸ್ಯಮರಣಂ ದ್ರುವ ಮೆಂದು ಇರುತಿರಲು |

ಏತಕಂಜುವದು? ಸರ್ವಜ್ಞ

ಬಲೆಯು ಹರಿದರೆ ಹೊಲ್ಲ | ಮೊಲೆಯು ಬಿದ್ದರೆ ಹೊಲ್ಲ |

ತಲೆಹೊಲ್ಲ ಮೂಗು ಹರಿದರೆ, ಕಲಿಗೆ ಮೂ |

ದಲೆಯ ನುಡಿ ಹೊಲ್ಲ ಸರ್ವಜ್ಞ

ನೀರಿನಲ್ಲಿ ಹರಿದ ಬಲೆಯನ್ನು ಹೂಡಿದರೆ ಮೀನು ಬಲೆಗೆ ಬೀಳಲು ಸಾಧ್ಯವೆ. ಸೂಳೆಗೆ ಯೌವನವೇ ಆಕೆಯ ಸಂಪತ್ತು. ಅಂತಹ ಯೌವನ(ಮೊಲೆಯು)ಅಳಿದ ಮೇಲೆ ಯಾರು ತಾನೆ

ಬಯಸುತ್ತಾರೆ, ಮೂಗೂ ಇಲ್ಲದ ತಲೆ ಇದ್ದರೇನು, ವೀರನಾದವನಿಗೆ ಮೂದಲಿಕೆಯ (ತೆಗಳಿಕೆಯ) ಮಾತು ಸಲ್ಲುವುದಿಲ್ಲ. ಅದನ್ನು ಎಂದೂ ಸಹಿಸಲಾರನು. ಅಪ್ರಿಯವಾದ ಹಿತವನ್ನು ರಾಜ ಎಂದೂ ಬಯಸಲಾರ ಎನ್ನುತ್ತದೆ ಸರ್ವಜ್ಞ ಪ್ರಜ್ಞೆ.

ಧನುರ್ವಿದ್ಯೆ ಬಲ್ಲವನು

ರಾಜನಾದವನು ಸರ್ವ ವಿದ್ಯೆಯ ಜೊತೆಗೆ ಧನುರ್ವಿದ್ಯೆ ಬಲ್ಲಿದನಾದರೆ ಅದು ಅವನಿಗೆ ಪರಮ ಕೀರ್ತಿಯನ್ನು ತಂದು ಕೊಡುತ್ತದೆ. ಶಸ್ತ್ರವಿಲ್ಲದ ಬಿಲ್ಲು ಹುಲ್ಲಿಗಿಂತಲೂ ಕಡೆ (ಕೀಳು) ಶಸ್ತ್ರಾಸ್ತ್ರ ಬಲ್ಲ ರಾಜ ಈ ಜಗದಲ್ಲಿ ಎಲ್ಲವನ್ನೂ ಗೆಲ್ಲಬಹುದು. ಅಂತಹ ಬಿಲ್ಲಿನಿಂದಲೇ ಅರ್ಜುನ ಶ್ರೀರಾಮಚಂದ್ರ ವೈರಿಗಳನ್ನು ಧ್ವಂಸಮಾಡಿ ಎಲ್ಲವನ್ನೂ ಗೆದ್ದು ಈ ಲೋಕದಲ್ಲಿ ಅಜರಾಮರರಾದರು. ರಾಜನಾದವನಿಗೆ ಅದು ಭೂಷಣ ಹಾಗೂ ಅವನ ವೀರತನದ ಸಂಕೇತ.

ಬಿಲ್ಲಿಲ್ಲದಾ ಕೆಯ್ಯು / ಹುಲ್ಲಿಂದ ಕಡು ಕಷ್ಟ /

ಬಿಲ್ಲಿಲರ್ಜುನನು ರಘುರಾಮ ರೀಜಗದಿ /

ಎಲ್ಲ ಗೆಲಿದಿಹರು ಸರ್ವಜ್ಞ

ಕತ್ತಿಯನು ಪಿಡಿಯುವಡೆ / ಶಕ್ತಿ ತುಂಬಿರಬೇಕು /

ಶತ್ರು ತಾ ಸುತ್ತಮುತ್ತಿ ಬರೆ ಕತ್ತಿಯಿಂ /

ನೆತ್ತಿ ಹೊಯ್ಯೆಂದ ಸರ್ವಜ್ಞ

ಕತ್ತಿಯನು ಧರಿಸಿದಗೆ / ಯುಕ್ತಿಯೊಂದಿರಬೇಕು /

ಕುತ್ತುಗಳು ಬಿಡದೆ ಬರುತಿರಲು ಕತ್ತಿಯ /

ನೆತ್ತಿ ಹೊಯ್ಯೆಂದ ಸರ್ವಜ್ಞ

ರಾಜನಾದವನು ವೀರನಾಗಿ ಕತ್ತಿ ಹಿಡಿದು ಶೌರ್ಯ ಸಾಹಸವಿದ್ದರಷ್ಟೇ ಸಾಲದು ಅದರೊಂದಿಗೆ ಯುಕ್ತಿಯೂ ಬೇಕಾಗುತ್ತದೆ. 'ಶಕ್ತಿಗಿಂತ ಯುಕ್ತಿ ಮೇಲು' ಯುದ್ಧ ಮಾಡಿ ಗೆಲ್ಲಲಾಗದ್ದನ್ನು ಬುದ್ಧಿಯಿಂದ ಗೆಲ್ಲುವವನೇ ನಿಜವಾದ ರಾಜನೆನಿಸುತ್ತಾನೆ. ಇಡೀ ನಾಡಿನ ಜನರು ಅವನ ಬುದ್ಧಿವಂತಿಕೆಯನ್ನು ಕೊಂಡಾಡಿ ರಾಜನ ಕೀರ್ತಿಯನ್ನು ಅಜರಾಮರಗೊಳಿಸುತ್ತಾರೆ.

ಬೇಟೆ ಬಲ್ಲವನು

ಕದನಕ್ಕೆ ಕೋಟಿ ರಕ್ಷಣೆ ನೀಡುವಂತೆ, ಹೆಣ್ಣಿಗೆ ಪಾತಿವ್ರತ್ಯ ಹಾಗೂ ಚಾರಿತ್ರ್ಯ ಶೋಭೆ ತರುವಂತೆ ಅರಸನಾದವನಿಗೆ ಸಜ್ಜನರ ಒಡನಾಟವೂ ಸೌಖ್ಯ ತರುತ್ತದೆ. ಸರ್ವಜ್ಞನೇ ಹೇಳಿರುವಂತೆ 'ಸಜ್ಜನರ ಒಡನಾಟ ಹೆಜ್ಜೆನು ಸವಿದಂತೆ' ಹಾಗೆಯೇ ಸದಾ ಸಜ್ಜನರ ಒಡನಾಟದಿಂದಿರಬೇಕು, ಅದರಿಂದ ಒಳ್ಳೆಯ ಮಾರ್ಗದರ್ಶನವೂ ಸನ್ಮಾರ್ಗವೂ ದೊರೆಯುತ್ತದೆ ಎಂಬ ಆಶಯವಡಗಿದೆ.

ಕೋಟೆ ಕದನಕೆ ಲೇಸು / ಬೇಟೆಯರಸಿಗೆ ಲೇಸು /

ನೀಟಾದ ಹೆಣ್ಣು ತರ ಲೇಸು, ಸುಜನರೊಡ /

ನಾಟವೇ ಲೇಸು ಸರ್ವಜ್ಞ

ಸಲಿಗೆ ಕೊಡದವನು

ಒಂದು ರಾಜ್ಯದ ಎಲ್ಲ ಅಧಿಕಾರವನ್ನು ತನ್ನ ಕೈವಶವಾಗಿಟ್ಟುಕೊಂಡ ರಾಜನು ಎಂತಹ ಸ್ವಭಾವವನ್ನು ಹೊಂದಿರಬೇಕು ಎಂಬ ವಿಚಾರವನ್ನು ಹೇಳುವಲ್ಲಿ ಪ್ರಕೃತಿ ಸಹಜವಾದ ಕೆಲವು ಕೆಡುಕುಗಳು ರಾಜನಿಗೆ ಅನ್ವಯಿಸುತ್ತವೆ.

ಮರವು ಮಗುವಿಗೆ ಹೊಲ್ಲ / ಕುರುವು ಕುಂಡೆಗೆ ಹೊಲ್ಲ /
 ಕುರುಡನ ಕೋಲು ಕಳ ಹೊಲ್ಲ, ದೊರೆಗಳಿಗೆ /
 ನೆರೆಮಾತು ಹೊಲ್ಲ ಸರ್ವಜ್ಞ

ನೆತ್ತವಿತ್ತಕೆ ಬಲವು / ಒತ್ತೆ ಸೂಳೆಗೆ ಬಲವು /
 ಕತ್ತಲೆಯು ಬಲವು ಕಳ್ಳಂಗೆ, ಅರಸಿಂಗೆ /
 ಸತ್ಯವೇ ಬಲವು ಸರ್ವಜ್ಞ

ಪರನಾರಿ ಸೋದರನು / ವರಶತ್ರುದಲ್ಲಣನು /
 ಕರ ಪಾಪ ಭಯವ ಹೊರೆವ ಗುಣಿಯಹ ನೃಪಗೆ /

ಸ್ಥಿರವಿಹಳು ಲಕ್ಷ್ಮೀ ಸರ್ವಜ್ಞ

ಕುಂಡೆಯ ಮೇಲೆ ಕುರುವಾದಾಗ ಅದರ ನೋವನ್ನು ಸಹಿಸಲು ಅಸಾಧ್ಯ. ಕುರುಡನಾದವನಿಗೆ ತನ್ನ ಊರುಗೋಲೇ ಅವನಿಗೆ ದಾರಿದೀಪವಾಗಿರುತ್ತದೆ. ಆ ಕೋಲನ್ನು ಕಳೆದುಕೊಂಡ ಕುರುಡ ನಡೆದಾಡುವುದು ಅಸಾಧ್ಯವಾದ ಮಾತು. ದೊರೆಯಾದವನಿಗೆ ನಿಂದನೆಯ ಮಾತು ಚುಚ್ಚು ಮಾತುಗಳು ಶ್ರೇಷ್ಠವಲ್ಲ. ಅಂತಹ ಮಾತುಗಳನ್ನು ರಾಜನಾದವನು ನಂಬಬಾರದು ಎಂಬ ಆಶಯ ಈ ವಚನದಲ್ಲಿದೆ. ಹಾಗೆಯೇ ಪಗಡೆಯಾಡಲು ಅವನ ಸಂಪತ್ತೇ ಅವನಿಗೆ ಬಲವನ್ನು ತಂದುಕೊಡುತ್ತದೆ, ಸೂಳೆಯಾದವಳಿಗೆ ವಿಟನು ತಂದುಕೊಡುವ ಸಂಪತ್ತು ಬಲ ತರುತ್ತದೆ. ಕಳವು ಮಾಡುವ ದುರ್ಜನರಿಗೆ ಕತ್ತಲೆಯು ಬಲವನ್ನು ನೀಡುತ್ತದೆ ಹಾಗೆಯೇ ಅರಸನಿಗೆ ಸತ್ಯವೇ ಸದಾ ಬಲವನ್ನು ನೀಡುತ್ತದೆ. ಆದ್ದರಿಂದ ರಾಜನಾದವನು ಸತ್ಯವನ್ನು ಬಿಟ್ಟು ಬದುಕಬಾರದೆಂಬ ವಿಚಾರ ವ್ಯಕ್ತವಾಗಿದೆ. ಅರಸನಾದವನಲ್ಲಿ ಅಪೇಕ್ಷಿತವಾದ ಮೊಟ್ಟ ಮೊದಲ ಗುಣ 'ಪರನಾರಿ ಸೋದರತೆ' ಎಂಬ ಮಾತು ಮನನೀಯವಾಗಿದೆ. ಏಕೆಂದರೆ ಹೆಣ್ಣಿನಿಂದಾಗಿಯೇ ಅನೇಕ ಅರಸರು ಅರಸೊತ್ತಿಗೆಗಳು ಹೇಳ ಹೆಸರಿಲ್ಲದಂತೆ ನಾಶವಾಗಿವೆ ಇದು ಪುರಾಣ ಪ್ರಸಿದ್ಧವಷ್ಟೇ ಅಲ್ಲ ಇತಿಹಾಸ ಪ್ರಸಿದ್ಧವಷ್ಟೇ ಸತ್ಯ.

ಅದಕ್ಕೆ ಪೂರಕವಾಗಿ ರಾಜನಾದವನು ರಾಜಧರ್ಮಕ್ಕೆ ಶೋಭೆ ತರುವಂತಹ ವೀರ ಪರಾಕ್ರಮವುಳ್ಳವನಾಗಿರಬೇಕು ಹಾಗಿದ್ದಾಗ ಮಾತ್ರ ಅವನ ರಾಜ್ಯ ನಿರ್ಭಯ ನೆಮ್ಮದಿಗಳಿಂದ ಕಂಗೊಳಿಸಿ ರಾಜ್ಯದ ವಿಸ್ತಾರ ಹೆಚ್ಚಬಹುದು, ಅಷ್ಟೇ ಅಲ್ಲ ಅವನ ಗುಣವಂತಿಕೆ ಅವನ ಉಸಿರಾಗಿರಬೇಕು ಹೀಗಿದ್ದಲ್ಲಿ ಆತನ ರಾಜ್ಯದಲ್ಲಿ ರಾಜಲಕ್ಷ್ಮೀ ಶಾಶ್ವತ ಸ್ಥಾನ ಪಡೆದು ಸದಾ ಸಂತೋಷದಿಂದ ಸ್ಥಿರವಾಗಿ ನಿಲ್ಲಬಲ್ಲಳು. ಆಗ ರಾಜಸೌಧ ವಿವಿಧ ಸುಖ ಸಮೃದ್ಧಿಗೆ ಅಡಿಗಲ್ಲಾಗಬಹುದು ಎಂಬ ವಿಚಾರವಂತಿಕೆಯ ಮಾತನ್ನು ರಾಜನಾದವನಿಗೆ ಸಲಹೆ ನೀಡುತ್ತಾನೆ.

ಒಕ್ಕಲುತನಕ್ಕೆ ಆಶ್ರಯ ಕೊಡುವವನು

ಒಕ್ಕಲುತನವು ಮಾನವನ ಪುರಾತನ ವೃತ್ತಿಗಳಲ್ಲೊಂದಾಗಿದೆ. ಒಕ್ಕಲುತನಕ್ಕೆ ರಾಜನಾದವನು ಆಶ್ರಯ ಕೊಡಲೇಬೇಕು. ಕೃಷಿಕ ಈ ದೇಶದ ಬೆನ್ನಲುಬು ಅವನಿಗೆ ಆಶ್ರಯ ಕೊಟ್ಟರೆ ಮಾತ್ರ ಒಂದು ನಾಡಿನ ಉನ್ನತಿ ಸಾಧ್ಯ ಎಂಬುದನ್ನು ಹೇಳುತ್ತಾನೆ.

ಒಕ್ಕಲನು ನಲುಗಿಸದೆ / ಲೆಕ್ಕವನು ಸಿಕ್ಕಿಸದೆ /
 ಕಕ್ಕುಲತೆಯಿಂದ ನಡೆಯಿಸುವ ಅರಸು ತಾ /
 ಚಕ್ಕಣದವಿರುವ ಸರ್ವಜ್ಞ

ಬಂಡಾರ ತುಂಬಿ ನೀ / ಬಂಡಿಯಲಿ ಹೇರುವರೆ /

ಮಂಡಲವ ನಾಳಿ ಮೆರೆಯುವರೆ ಒಕ್ಕಲನು /

ಕೊಂಡಾಡಬೇಕು ಸರ್ವಜ್ಞ

ಒಂದು ಸಮೃದ್ಧ ರಾಜ್ಯ ಆ ನಾಡಿನ ಕೃಷಿಯನ್ನು ಅವಲಂಬಿಸಿರುತ್ತದೆ. ಕೃಷಿಕ ತನ್ನ ಪರಿಶ್ರಮದಿಂದ ದುಡಿದು ಇಡೀ ನಾಡಿಗೆ ಅನ್ನ ಒದಗಿಸುತ್ತಾನೆ. ಅಂತಹ ಒಕ್ಕಲು ಮಕ್ಕಳನ್ನು ಬಿಕ್ಕಿಸಿದರೆ ಆ ನಾಡಿಗೆ ಒಳಿತಾಗುವುದಿಲ್ಲ ಎಂಬ ಆಶಯವನ್ನು ಕವಿ ಸರ್ವಜ್ಞ ಈ ರೀತಿ ಹೇಳುತ್ತಾನೆ. ಒಕ್ಕಲು ಮಕ್ಕಳನ್ನು ರಾಜ ಸದಾ ನೆನಪಿನಲ್ಲಿಡಬೇಕು ಅವರಿಂದಲೇ ರಾಜ್ಯಕ್ಕೆಲ್ಲ ಅನ್ನ ಮತ್ತು ಸಂಪತ್ತು ದೊರೆಯುತ್ತದೆ. ಅವರಿಂದಲೇ ರಾಜ್ಯದ ಜನರೆಲ್ಲ ಬಾಳಿ ಬದುಕಲು ಸಾಧ್ಯ. ಅಂತಹವರನ್ನು ಮೆಚ್ಚುಗೆಯ ಮಾತುಗಳಿಂದ ಮನ ಒಲಿಸಿಕೊಂಡು ಅವರು ಮೈ ಮುರಿದು ದುಡಿಯುವಂತೆ ಸದಾ ಪ್ರೇರೇಪಿಸಬೇಕು ಅಂದಾಗ ಆ ರಾಜ್ಯ ಸಂಪತ್ತಿನ ಆಗರವಾಗುತ್ತದೆ. ತನ್ನ ನಾಡಿನ ಜೀವನಾಡಿ ಎನಿಸಿದ ಒಕ್ಕಲು ಮಕ್ಕಳು ಸದಾ ಸಂತೃಪ್ತರಾಗಿರುವಂತೆ ಅವರನ್ನು ನೋಡಿಕೊಳ್ಳಬೇಕು. ಹಾಗಿದ್ದಾಗ ಮಾತ್ರ ಅರಸನ ಭಂಡಾರ ಬಂಡಿ ತುಂಬುವಷ್ಟು ಬೆಳೆಯಬಹುದು. ಇಡೀ ಮಂಡಲವೆಲ್ಲ ಸಮೃದ್ಧಿಯ ಬೀಡಾಗಬಹುದು. ಅಷ್ಟೇ ಅಲ್ಲ ಸರ್ವ ವಿಧದಿಂದಲೂ ಸುಖ ಸಂತೃಪ್ತಿಗೆ ಆಗರವಾಗಬಹುದು. ರಾಜನಾದವನು ಒಕ್ಕಲು ಮಕ್ಕಳನ್ನು ಬಿಕ್ಕಿಸದೇ ನಲುಗಿಸದೆ ಕೊಂಡಾಡುತ್ತಿರಬೇಕು. ಸರ್ವಜ್ಞ 'ಕೋಟಿ ವಿದ್ಯೆಗಳಲ್ಲಿ ಮೇಟಿ ವಿದ್ಯೆಯೇ ಮೇಲು' ಮೇಟಿ ವಿದ್ಯೆಗೆ ಪ್ರಧಾನ ಸ್ಥಾನ ನೀಡಬೇಕು ಅಂದಾಗ ರಾಜ್ಯ ಸುಭಿಕ್ಷವಾಗಿರಲು ಸಾಧ್ಯ.

ರಾಜರಲ್ಲಿ ಹೇಗೆ ವರ್ತಿಸಬೇಕು

ರಾಜರಾದವರಲ್ಲಿ ಅಥವಾ ನಾಡನ್ನು ಆಳುವ ನಾಯಕರಲ್ಲಿ ನಾವು ಹೇಗೆ ವರ್ತಿಸಬೇಕು ಎಂಬ ಸೂಚನೆಯನ್ನು ಕವಿ ನೀಡುತ್ತಾನೆ.

ಚಿತ್ತವರಸಿನ ಕರದ / ಬೆತ್ತ ತಾ ಮಣಿದಂತೆ /

ಕುತ್ತ ಹೋಗುವುದು ಅರಸೊಲಿಯೆ, ಮುನಿದರೆ /

ಕತ್ತು ಹೋಗುವುದು ಸರ್ವಜ್ಞ

ಅರಸೊಲಿಯು ನಡೆಸಿದರೆ / ಸಿರಿಯಕ್ಕು ಜಸವಕ್ಕು /

ಕರಿ ತುರಗ ಬಲವು ಪಿರಿದಕ್ಕು, ಮುನಿದರೆ /

ಕರನಾಶವಕ್ಕು ಸರ್ವಜ್ಞ

ಮನಸ್ಸು ಮಾಡಿದರೆ ಬಿರುಸಾದ ಹಾಗೂ ಕಠಿಣವಾದ ಬೆತ್ತವೂ ಮಣಿಯಬಹುದು ಹಾಗೆಯೇ ನಮಗೆ ಬಂದ ಕಷ್ಟ ಕಾರ್ಪಣ್ಯಗಳು ದೂರಾಗಬಹುದು ಅದು ಅರಸನೊಲಿದರೆ ಮಾತ್ರ. ಅದೇ ಅರಸ ಮುನಿದರೆ ಕತ್ತು ಹೋಗುವುದು ಖಂಡಿತ ಆದ್ದರಿಂದ ರಾಜನಲ್ಲಿ ವರ್ತಿಸುವಾಗ ಬಹಳಷ್ಟು ಎಚ್ಚರಿಕೆಯಿಂದ ಜಾಗೃತೆಯಿಂದ ವರ್ತಿಸಬೇಕೆಂಬ ವಿನಯದ ನುಡಿಯನ್ನು ಹೇಳುತ್ತಾನೆ. ಅರಸನು ಒಲಿದರೆ ಸಿರಿ-ಸಂಪತ್ತು, ಕರಿ, ತುರಗ ಹಿರಿದಾದ ಸಂಪತ್ತು ನಮಗೆ ಬರಬಹುದು ವೈರತ್ವ ಕಟ್ಟಿಕೊಂಡರೆ ಬಾಳ್ವೆಯೇ ಕೆಟ್ಟುಹೋಗಬಹುದು ಅರಸನ ಒಡ್ಡೋಲಗದಲ್ಲಿ ಅವನ ನೀತಿ ನಿಯಮಗಳಿಗೆ ನಾವು ಸರಿದೋರಬೇಕು. 'ಮೇಲರಿಯ ಅಧಿಕರೋಳು ಕಾಳಗವ ತೊಡಗಿದರೆ ಬಾಳುವೆಯು ಕೆಟ್ಟು ಬಡವಕ್ಕು, ಬೆಸಲಾದ ಚೇಳಿನಂತಕ್ಕು ಸರ್ವಜ್ಞ'

ಅರಸನೊಡ್ಡೋಲಗದಿ / ಸರಿಸವನು ಅಗಲಿದರು /

ಸರಸ ನಿಂದೆಯಲಿ ಇರದಿರು, ಆರಿಗೂ /

ಬಿರುಸು ಬೇಡೆಂದ ಸರ್ವಜ್ಞ

ಸರಸ ಹಾಗೂ ನಿಂದೆಯಿಂದ ದೂರವಿರಬೇಕು ರಾಜ ಹಾಗೂ ಪರಿವಾರದ ಯಾರೊಂದಿಗೂ ವಿರಸವನ್ನು ಕಟ್ಟಿಕೊಳ್ಳಬಾರದು. ಅದು ರಾಜನ ವಿರೋಧವಂತೂ ಬೇಡವೇ ಬೇಡ. ಅವನೊಂದಿಗೆ ಸದಾ ಸಂತೋಷದಿಂದ ಹಸನ್ಮುಖಿಯಿಂದ ಬಾಳ್ವೆ ಮಾಡಬೇಕು. ಇಲ್ಲಿ ಸರ್ವಜ್ಞ ಒಂದು ಅಂಶವನ್ನು ಮನಗಾಣಿಸುತ್ತಾನೆ ರಾಜನಾದವನು ಕೋಪಿಷ್ಟನಾಗಿರುತ್ತಾನೆ ತನ್ನ ಅಧಿಕಾರ ಬಲದಿಂದ ಏನನ್ನಾದರೂ ಮಾಡಲು ಹಿಂಜರಿಯುವುದಿಲ್ಲ ಆದ್ದರಿಂದ ಅಂತಹ ರಾಜರಲ್ಲಿ ಕದನ, ದ್ವೇಷ, ವಿರೋಧ ಕಟ್ಟಿಕೊಳ್ಳಬಾರದು ಎಂಬ ಆಶಯ ವ್ಯಕ್ತವಾಗಿದೆ.

ಅಯೋಗ್ಯ ರಾಜ

ರಾಜ್ಯಕ್ಕೆ ಹಿರಿಯನೆನಿಸಿದ ರಾಜನು ಹೇಗಿರಬೇಕು ಎಂದು ಹೇಳುವಲ್ಲಿ ಕವಿ ಸರ್ವಜ್ಞ ಅಯೋಗ್ಯ ರಾಜರನ್ನು ಪರಿಚಯಿಸುತ್ತಾನೆ.

*ಹಿರಿತನವು ಹೇಡಿಂಗೆ | ಗುರುತನವು ಮೂಢಂಗೆ |
ದೊರೆತನವು ನಾಡ ನೀಚಂಗೆ ದೊರೆದಿಹರೆ |
ಧರೆಯೆಲ್ಲ ಕೆಡಗು ಸರ್ವಜ್ಞ*

*ಕುದುರೆಯನು ಏರದ | ಕದನವನು ಜಯಿಸದ |
ಸುದತಿಯರ ಒಲುಮೆ ಅರಿಯದ ಅರಸು ತಾ |
ಸಿದಿಗೆಯ ಹೆಣನು ಸರ್ವಜ್ಞ*

ಅವರ ಅಸಮರ್ಥತೆ, ಅಯೋಗ್ಯತೆ, ನಿರರ್ಥಕತೆಯನ್ನು ಕಂಡು ಹೀಗೆ ಹೇಳುತ್ತಾನೆ. ಹೇಡಿಗೇ ಹಿರಿತನ ಬರಬಾರದು, ಮೂಢನಾದವನಿಗೆ ಗುರುತನವು ಸಲ್ಲಬಾರದು, ಅದೇ ರೀತಿ ಕಡು ನೀಚನಾದವನಿಗೆ ಈ ನಾಡಿನ ದೊರೆತನ ದೊರೆತರೆ ಆ ನಾಡು ಕೇಡಿನಲ್ಲಿ ಮುಳುಗಿ ಹೋಗುತ್ತದೆ. ಇಂತಹ ಕಡು ಮೂರ್ಖರಾದವರು ನಾಡನ್ನು ಆಳಲು ಅಯೋಗ್ಯರು, ಕೊಟ್ಟ ಕುದುರೆಯನ್ನು ಏರಲು ಅಸಮರ್ಥರಾದ ಭಯಂಕರ ಯುದ್ಧದಲ್ಲಿ ವೈರಿಗಳಿಗೆ ಬೆನ್ನು ತೋರಿಸಿ ಬರುವ ಹೇಡಿ ರಾಜರಿಗೆ ಹಾಗೂ ನಾಡಿನ ಕಿರೀಟದಂತಿರುವ ವನಿತೆಯರ ಪ್ರೀತಿಯನ್ನು ಅರಿಯದ ಅರಸು ಸತ್ತ ಹೆಣವಿದ್ದಂತೆ. ಅಂಥವರು ಈ ನಾಡನ್ನು ಆಳಲು ಅಯೋಗ್ಯರು, ಅಂತವರಿಗೆ ಈ ನಾಡು ಈಡಾಗದಿರಲೆಂಬುದೇ ಸರ್ವಜ್ಞನ ಆಶಯವಿದ್ದಂತಿದೆ.

ಶಸ್ತ್ರವಿದ್ಯೆ ಅರಿಯದವನು

ನಾಡಾಳಿಗೆ ಅಂದರೆ ರಾಜನಾದವನಿಗೆ ಶಸ್ತ್ರವಿದ್ಯೆ ಅಗತ್ಯವಾಗಿ ಬೇಕು. ಎಂದು ಹೇಳುವ ಸರ್ವಜ್ಞ ಪ್ರಜೆಗಳನ್ನು ರಕ್ಷಣೆ ಮಾಡುವಲ್ಲಿ ರಾಜನು ಸಮರ್ಥನಾಗಿರಬೇಕು ಹಾಗೂ ಶಸ್ತ್ರವಿದ್ಯಾ ಪಾರಂಗತನಾಗಿರಬೇಕು. ಏಕೆಂದರೆ ಯಾವ ಸಂದರ್ಭದಲ್ಲಿ ಯಾವ ಗಳಿಗೆಯಲ್ಲಿ ಅನಿರೀಕ್ಷಿತವಾದ ಸಂಚಕಾರ ಬಂದೊದಗಬಹುದು.

*ಇರಿಯಲರಿಯದೆ ಸುರಿಗೆ | ಧರಿಸಿ ಮೆರೆದಡದೇನು |
ಅರಿಯು ಬಂದಾಗ ತರಿಯದ ಸುರಿಗೆಯನು |
ಅರೆದು ಕುಡಿಯೆಂದ ಸರ್ವಜ್ಞ*

*ಕರವೆತ್ತಿ ಮಸೆಯುವನು | ಹಿರಿದೊತ್ತಿ ಹಾಕುವನು |
ಮುರಿಯ ಬಂದಾಗ ಹಿರಿಯದ ಸುರಿಗೆಯನು |
ಹುರಿದು ಮುಕ್ಕೆಂದ ಸರ್ವಜ್ಞ*

ರಾಜನಾದವನು ಹರಿತವಾದ ಖಡ್ಗವನ್ನು ತನ್ನ ಹತ್ತಿರವಿಟ್ಟುಕೊಂಡರೆ ಮಾತ್ರ ಪರಾಕ್ರಮಿ ಎನಿಸಲಾರ ಅದನ್ನು ಹಿರಿದೊತ್ತಿ ಕಡು ವೈರಿಗಳ ರುಂಡ ಚಂಡಾಡುವಂತಿದ್ದರೆ ಅದು ಶಸ್ತ್ರವಿದ್ಯೆ ಪ್ರವೀಣನಾದ ರಾಜನ ಪರಾಕ್ರಮವನ್ನು ಎತ್ತಿ ತೋರಿಸುತ್ತದೆ. ಇಲ್ಲದಿದ್ದಲ್ಲಿ ಸುರಿಗೆಗೂ ಶೋಭೆಯಿಲ್ಲ, ರಾಜನಿಗೂ ತರವಲ್ಲ ಎಂಬ ವಿಚಾರವನ್ನು ತಿಳಿಸುವಲ್ಲಿ ಕವಿ ಸರ್ವಜ್ಞ ಶಸ್ತ್ರ ಹಾಗೂ ರಾಜನಿಗೆ ಎಂತಹ ಸಾಮರ್ಥ್ಯವಿರಬೇಕೆಂಬುದನ್ನು ಎಚ್ಚರಿಸುತ್ತಾನೆ.

ರಣಹೇಡಿ ಅರಸು

ಅರಸನ ದೌರ್ಬಲ್ಯಗಳನ್ನು ಕವಿ ಸರ್ವಜ್ಞ ಗಮನಿಸದೇ ಬಿಟ್ಟಿರುವುದಿಲ್ಲ. ಆತನ ಅನುಭವದಲ್ಲಿ ಅರಸರು ರಣಹೇಡಿಗಳು ವೈರಿಗೆ ಬೆನ್ನು ತೋರುವವರು ಕಂಡಾಗ ಅಂತವರನ್ನು ಎಚ್ಚರಿಸದೇ ಬಿಟ್ಟಿರುವುದಿಲ್ಲ.

*ತಾಗದ ಬಿಲು ಹೊಲ್ಲ | ಆಗದ ಮಗ ಹೊಲ್ಲ |
ಆಗೀಗಲೆಂಬ ನುಡಿ ಹೊಲ್ಲ, ರಣಕೆ ಇದಿ |
ರಾಗದವ ಹೊಲ್ಲ ಸರ್ವಜ್ಞ*

*ಹುರಿಯಾದನೂಟಕ್ಕೆ | ಹೊರೆಯಾದ ನವಧರೆಗೆ |
ಮುರಿದು ಬಂದಿದ್ ಕಲಿಯೊಡನೆ ಹೋರದನು |
ಇರುವದೇಕೆಂದ ? ಸರ್ವಜ್ಞ*

ತನ್ನ ಕೈಯಲ್ಲಿರುವ ಬಿಲ್ಲನ್ನು ವೈರಿಗಳ ಮೇಲೆ ಪ್ರಯೋಗಿಸಿ ಸೇನಾಸಾಧದ ರಾಜರನ್ನು ಕಂಡು 'ತಾಗದ ಬಿಲು ಹೊಲ್ಲ, ಆಗದ ಮಗ ಹೊಲ್ಲ ಆಗೀಗಲೆಂಬ ನುಡಿ ಹೊಲ್ಲ' ಎಂಬಂತೆ ರಣಹೇಡಿಯಾದ ರಾಜನಿದ್ದು ವ್ಯರ್ಥ, ಮನೆಗೆ ಬೇಡವಾದ ಮಗನಿದ್ದು ಸತ್ತಂತೆ. ಸಂದರ್ಭ ಸಮಯಾನುಸಾರ ಕೆಲಸ ನಿರ್ವಹಿಸದೆ ಆಗ ಮಾಡುತ್ತೇನೆ ಈಗ ಮಾಡುತ್ತೇನೆ ಎಂದು ಸಮಯ ಸಾಧಿಸುವವನು, ರಣರಂಗಕ್ಕೆ ಎದುರಾಗಿ ಯುದ್ಧ ಮಾಡದ ವೀರನಿದ್ದರೂ ಸರಿ ಬಿಟ್ಟರೂ ಸರಿ. ಕಲಿಯೊಡನೆ ಹೋರಾಡದ ರಾಜನಿದ್ದು ಫಲವಿಲ್ಲ ಅಂತಹ ರಾಜನಿಂದ ರಾಜ್ಯವು ಸುಭಿಕ್ಷವಾಗಿರಲಾರದು.

ದುಷ್ಟ ಅರಸನಿಂದ ನಷ್ಟ

ರಾಜನ ದುರಾಚಾರದಿಂದಾಗಿ ದುರ್ದೇಸೆ ಹೊಂದಿದ ರಾಜ್ಯಗಳನ್ನೂ ಕಾಣಬಹುದು. ಪಟ್ಟದ ಆನೆಯೇ ತುಡುಗಿಗಳಿದರೆ, ಮಹಾಜ್ಞಾನಿಯಾದವನು ಮೂರ್ಖನಾದರೆ ಭೂಮಿಯನ್ನು ಆಳುವ ದೊರೆ ತಪ್ಪು ಮಾಡಿದರೆ ಮಾನವರಿಗುಳಿಗಾಲವೇ? ರಾಜ್ಯಕ್ಕೆ ಹಿರಿಯನೆನಿಸಿದ ರಾಜನೇ ಕೇಡಿಗೆ ಭಯಪಡದೆ ನ್ಯಾಯ ಪಕ್ಷಪಾತಿಯಾಗದೆ ಅನ್ಯಾಯವನ್ನೇ ರಕ್ಷಿಸುವವನಾದರೆ ತಾನು ಸರ್ವನಾಶ ಹೊಂದುವುದರೊಂದಿಗೆ ತನ್ನ ರಾಜ್ಯವನ್ನು ಅವಸಾನದಂಚಿನತ್ತ ಕೊಂಡೊಯ್ಯುತ್ತಾನೆ.

*ಆನೆ ತಾ ತುಡುಗಾಗೆ | ಜ್ಞಾನಿ ಮೂರ್ಖನುಮಾಗೆ |
ಭೂನಾಥ ಜಾರನಾದರೆ ಮಾಣಿಪುದು |
ಮಾನವರಿಗಳವೆ ಸರ್ವಜ್ಞ*

*ಕೆಟ್ಟೇತು ಎಂಬ ಭಯ | ಬಿಟ್ಟು ನ್ಯಾಯವ ಮರೆತು |
ಪಟ್ಟದ ಅರಸು ಅನ್ಯಾಯದಲಿ ನಡೆಯೆ |
ಸೃಷ್ಟಿಗೆ ಕೇಡು ಸರ್ವಜ್ಞ*

ಆತನ ದುರಾಚಾರ ದುಷ್ಕೃತ್ಯವೇ ಅನುಕರಣೀಯವಾಗಿ ದುಷ್ಟಶಕ್ತಿಗಳು ದುರ್ಜನರು ತಾಂಡವವಾಡಿ ಸಮಸ್ತ ರಾಜ್ಯವೇ ದುರ್ಗತಿಗೀಡಾಗುತ್ತದೆ. ಇಂತಹ ಸಂದರ್ಭದಲ್ಲಿ ಮಂತ್ರಿವರ್ಗ ಮತ್ತು ರಾಜ್ಯರಕ್ಷಣೆಯ ಹೊಣೆ ಹೊತ್ತ ಕಾವಲು ದಳದವರು, ಆಡಳಿತ ವರ್ಗದವರು ತಮ್ಮ ನಿಷ್ಪಕ್ಷಪಾತವಾದ ಕರ್ತವ್ಯಪ್ರಜ್ಞೆಯನ್ನು ಮೆರೆದು ರಾಜ್ಯದ ಉಳಿವಿಗೆ ಶ್ರಮಿಸಬೇಕು, ಅದನ್ನು ಬಿಟ್ಟು ಇವರು ಕೂಡ ತಮ್ಮ ಕರ್ತವ್ಯಪ್ರಜ್ಞೆಯನ್ನು ಬದಿಗೊತ್ತಿ ಅರಸನು ಮಾಡುವ ಕಾರ್ಯದಲ್ಲಿ ಪಾಲುದಾರಿಕೆ ಪಡೆದರೆ ಬಡಪಾಯಿ ಪ್ರಜೆಗಳ ಪಾಡೇನು? ರಾಜ್ಯವೆಲ್ಲ ದುರ್ಭಿಕ್ಷೆಗೀಡಾಗಿ ಪರಿವಾರದವರ ಬದುಕು ನರಕ ಸದೃಶ್ಯವಾಗಿ ಪರಿಣಮಿಸುವದರಲ್ಲಿ ಸಂಶಯವೇ ಇಲ್ಲ. ಕವಿ ಸರ್ವಜ್ಞ ರಾಜ ಮಂತ್ರಿ ಕಾಲ್ದಳ ಯಾರಾದರೂ ಸರಿ ಅವರು ತಪ್ಪು ಮಾಡಿದರೆ ಸಹಿಸದೇ ಖಂಡಿಸಬೇಕೆಂಬ ನೀತಿ ಮಾರ್ಗವನ್ನು ಉಪದೇಶಿಸುತ್ತಾನೆ.

ಪರಾಮರ್ಶನ/ಆಧಾರ ಗ್ರಂಥಗಳು :

- ಅಕಬರ ಅಲಿ. ಎಂ. (1983). *ಸರ್ವಜ್ಞನ ಸಮಾಜ ದರ್ಶನ ಮತ್ತು ಸಾಹಿತ್ಯ ತತ್ವ*. ಕನ್ನಡ ಸಾಹಿತ್ಯ ಪರಿಷತ್, ಬೆಂಗಳೂರು.
- ಚನ್ನೇಶ ಹೊನ್ನಾಳಿ. ಬಿ.ಜಿ. (2008). ಜಂಗಮ ಕವಿ ಸರ್ವಜ್ಞ ಸಿಂಚನ ಗ್ರಂಥಮಾಲೆ.
- ದೇಜಗೌ. (1974). *ಸರ್ವಜ್ಞ ಒಂದು ಅಧ್ಯಯನ*. ಪ್ರಕಾಶನ ಮಂದಿರ.
- ನೂಲಗೇರಿ ಜಿ.ಎಂ. (2009). *ಸರ್ವಜ್ಞ ವಚನಗಳ ಅರ್ಥವಿಶ್ಲೇಷಣೆ*. ಬಸವ ಪ್ರಕಾಶನ.
- ಲಕ್ಕಪ್ಪಗೌಡ. ಹೆಚ್.ಜಿ. (2014). *ಸರ್ವಜ್ಞನ ತ್ರಿಪದಿಗಳಲ್ಲಿ ತ್ರಿಕಾಲ ಪ್ರಜ್ಞೆ ಇಲ್ಲಿ*, ಸರ್ವಜ್ಞನ ಸಾಹಿತ್ಯ ಕುರಿತ ಅಧ್ಯಯನಗಳು. ವೀರೇಶ ಬಡಿಗೇರ. (ಸಂ.), ಪ್ರಸಾರಾಂಗ, ಕನ್ನಡ ವಿಶ್ವವಿದ್ಯಾನಿಲಯ.
- ವೀರೇಶ ಬಡಿಗೇರ. (ಸಂ.) (2014). *ಸರ್ವಜ್ಞನ ಸಾಹಿತ್ಯ ಕುರಿತ ಅಧ್ಯಯನಗಳು*. ಪ್ರಸಾರಾಂಗ, ಕನ್ನಡ ವಿಶ್ವವಿದ್ಯಾನಿಲಯ.